

પ્રસાર ભારતી

નેશનલ સમાચાર વિભાગ, આકાશવાણી, અમદાવાદ

તારીખ : 07-Dec-2024

સવારે : 7.45 થી 7.55

- 1) પ્રધાનમંત્રી નરેન્દ્ર મોદી આજે વર્ચ્યુઅલ માધ્યમથી બીએપીએસ કાર્યકર મહોત્સવને સંબોધશે
- 2) કેન્દ્રીય ગૃહ મંત્રી અમિત શાહ આજે અમદાવાદની મુલાકાતે: વિવિધ કાર્યક્રમોમાં હાજરી આપશે
- 3) આજથી મહારાષ્ટ્ર વિધાનસભાનું ત્રણ દિવસનું વિશેષ સત્ર શરૂ થશે
- 4) કેન્દ્રીય આરોગ્ય મંત્રી જેપી નડ્ડા આજે હરિયાણાના પંચકુલામાં ટીબી નાબૂદી માટેનાં 100 દિવસનાં અભિયાનનો પ્રારંભ કરાવશે
- 5) આજથી ઓમાનના મસ્કતમાં મહિલા જુનિયર હોકી એશિયા કપનો પ્રારંભ થશે

SUVARNA MAHOTSAVA BAPS

પ્રધાનમંત્રી નરેન્દ્ર મોદીની વર્ચ્યુઅલ ઉપસ્થિતિમાં બોચાસણવાસી અક્ષર પુરુષોત્તમ સ્વામીનારાયણ સંસ્થા - BAPS નો કાર્યકર સુવર્ણ મહોત્સવ આજે અમદાવાદમાં નરેન્દ્ર મોદી સ્ટેડિયમ ખાતે યોજાશે.

આ પ્રસંગે BAPS સંસ્થાના વડા મહંત સ્વામી તેમજ કેન્દ્રીય ગૃહમંત્રી અમિત શાહ અને મુખ્યમંત્રી ભૂપેન્દ્ર પટેલ ઉપસ્થિત રહેશે. આશરે 30 દેશોના BAPS ના કાર્યકરોની ઉપસ્થિતિમાં બે હજારથી વધુ કલાકારો સાંસ્કૃતિક કાર્યક્રમ રજૂ કરશે.

BAPS સંસ્થાના સ્વયં સેવકોએ કોવિડ-19 ઉપરાંત ધરતીકંપ, પુર જેવી કુદરતી આપત્તિઓમાં 25 ગામોનું પુનઃવર્સન અને 75 શાળાઓના નિર્માણમાં યોગદાન આપ્યું છે.

.....

AMIT SHAH

કેન્દ્રીય ગૃહ અને સહકાર મંત્રી અમિત શાહ આજે અમદાવાદની મુલાકાતે છે. શ્રી શાહ આજે સવારે અમદાવાદમાં ગ્લોબલ હોસ્પિટલનું ઉદઘાટન કરશે. ત્યાર બાદ તેઓ, શક્તિ કન્વેન્શન સેન્ટર ખાતે યોજનાર ગુજરાત લોકસેવા ટ્રસ્ટના વાર્ષિક ઉત્સવમાં હાજરી આપશે. શ્રી શાહ સાંજે BAPS અક્ષરધામના કાર્યકર્તા સ્વર્ણ જયંતિ ઉત્સવમાં ભાગ લેશે.

.....

PREZ-ODISHA VISIT

રાષ્ટ્રપતિ દ્રૌપદી મુર્મુ આજે સવારે ઓડિશાના મયુરભંજ જિલ્લાના બાંગરીપોસી ખાતે ત્રણ નવી રેલ્વે લાઇન - બાંગરીપોસીથી ગૌમહિસાની, બદામપહાડથી કેંદુઆરગઢ અને બુડામોરાથી ચકુલિયાનો શિલાન્યાસ કરશે.

દક્ષિણ-પૂર્વ રેલ્વે હેઠળ આવતી નવી રેલ લાઇન્સ ઓડિશાના મુખ્ય પ્રદેશોને જોડશે અને તેનાથી કનેક્ટિવિટી વધશે, આર્થિક વિકાસને ઉત્તેજન મળશે અને આ પ્રદેશમાં જીવનધોરણમાં સુધારો થશે તેવી અપેક્ષા છે. પ્રધાનમંત્રી નરેન્દ્ર મોદીની અધ્યક્ષતામાં આર્થિક બાબતોની કેબિનેટ સમિતિ દ્વારા તાજેતરમાં રેલ પ્રોજેક્ટ્સને મંજૂરી આપવામાં આવી હતી.

ઉલ્લેખનીય છે કે રાષ્ટ્રપતિ ગયા મંગળવારથી તેમના ગૃહ રાજ્ય ઓડિશાની 5 દિવસની મુલાકાતે છે, આજે તેઓ દિલ્હી પરત ફરશે.

.....

REV. SPECIAL SESSION-MAHA ASSEMBLY

મહારાષ્ટ્ર વિધાનસભાનું ત્રણ દિવસીય વિશેષ સત્ર આજથી મુંબઈમાં શરૂ થઈ રહ્યું છે. જેમાં નવા ચૂંટાયેલા ધારાસભ્યોને શપથ લેવડાવવામાં આવશે અને વિધાનસભા અધ્યક્ષની પસંદગી કરવામાં આવશે. નવા ચૂંટાયેલા ધારાસભ્યોને શપથ લેવડાવવાની કામગીરી આવતીકાલે પણ ચાલુ રહેશે. સોમવારે વિધાનસભા અધ્યક્ષની ચૂંટણી યોજાશે. આ પછી દેવેન્દ્ર ફડણવીસના નેતૃત્વમાં મહાગઠબંધન સરકાર વિશ્વાસ મત મેળવશે.

તાજેતરમાં પૂર્ણ થયેલી મહારાષ્ટ્ર વિધાનસભાની ચૂંટણીમાં ભારતીય જનતા પાર્ટી, શિવસેના અને રાષ્ટ્રવાદી કોંગ્રેસ પાર્ટીના મહાગઠબંધનને 288માંથી 230 બેઠકો મળી હતી. ચૂંટણીમાં ભાજપને 132 બેઠકો, એકનાથ શિંદેની આગેવાની હેઠળની શિવસેનાને 57 અને અજિત પવારની આગેવાનીવાળી NCPને 41 બેઠકો મળી હતી.

.....

BIHAR – DHANKHAR

ઉપરાષ્ટ્રપતિ જગદીપ ધનખડ આજે બિહારના પૂર્વ ચંપારણ જિલ્લાના મોતિહારીમાં મહાત્મા ગાંધી સેન્ટ્રલ યુનિવર્સિટીના બીજા દીક્ષાંત સમારોહને સંબોધિત કરશે. તેઓ સ્નાતક, અનુસ્નાતક અને પીએચડી અભ્યાસક્રમોના સફળ વિદ્યાર્થીઓને મેડલ અને ડિગ્રી પણ અર્પણ કરશે. યુનિવર્સિટીના કુલપતિ સંજય શ્રીવાસ્તવે જણાવ્યું હતું કે 433 વિદ્યાર્થીઓને ડિગ્રી એનાયત કરવામાં આવનાર છે

.....

JAISHANKAR DOHA FORUM

વિદેશ મંત્રી ડૉ. એસ. જયશંકર આજે કતારમાં દોહા ફોરમમાં ભાગ લેશે. આ વર્ષની દોહા ફોરમની વિષય વસ્તુ છે – અનિવાર્ય ઈનોવેશન છે. ડૉ. જયશંકર આવતીકાલે બહેરીનના વિદેશમંત્રી અબ્દુલ્લાતિફ બિન રશીદ અલ જાયની સાથે

યોથા ભારત-બહેરીન ઉચ્ચ સંયુક્ત આયોગની સહ-અધ્યક્ષતા પણ કરશે. બેઠકમાં બંને દેશો વચ્ચેના સંબંધોના તમામ પાસાઓની સમીક્ષા કરવામાં આવશે અને સંબંધોને વધુ ગાઢ બનાવવા અંગે વિચારણા કરવામાં આવશે.

ડૉ. જયશંકર 8 ડિસેમ્બરે બહેરીનમાં ઇન્ટરનેશનલ ઇન્સ્ટિટ્યૂટ ફોર સ્ટ્રેટેજિક સ્ટડીઝ મનામા ડાયલોગની 20મી આવૃત્તિમાં ભાગ લેશે. આ વર્ષની સંવાદની વિષય વસ્તુ પ્રાદેશિક સમૃદ્ધિ અને સુરક્ષામાં પશ્ચિમ એશિયાનું નેતૃત્વ છે.

.....

MID BREAK- NEWS- NATIONAL

આ સમાચાર આપ આકાશવાણી પરથી સાંભળી રહ્યા છો. આ રાષ્ટ્રીય સમાચાર આપ અમારી Youtube ચેનલ A.I.R. ન્યૂઝ ગુજરાત પર પણ સાંભળી શકશો. વધુ સમાચાર માટે આપ અમારા એક્સ હેન્ડલ A.I.R. ન્યૂઝ અન્ડર સ્કોર ABAD ને ફોલો કરી શકો છો.

.....

NADDA-TB CAMPAIGN

આરોગ્ય અને પરિવાર કલ્યાણ મંત્રી જગત પ્રકાશ નડ્ડા આજે હરિયાણાના પંચકુલાથી દેશભરમાં ટીબી નાબૂદી માટેના 100 દિવસીય અભિયાનની શરૂઆત કરાવશે. આ પ્રસંગે મુખ્યમંત્રી નાયબ સિંહ અને હરિયાણાના આરોગ્ય મંત્રી આરતીસિંહ રાવ પણ ઉપસ્થિતિ રહેશે. આ અભિયાન 33 રાજ્યો અને કેન્દ્રશાસિત પ્રદેશોના 347 જિલ્લાઓમાં ચલાવવામાં આવશે.

પ્રધાનમંત્રી નરેન્દ્ર મોદીએ 2018માં દિલ્હી એન્ટી-ટ્યુબરક્યુલોસિસ સંમેલનમાં દેશને ટીબી મુક્ત બનાવવાનું વચન આપ્યું હતું. આ ઝુંબેશનો મુખ્ય ઉદ્દેશ્ય વધુ જોખમ ધરાવતી વ્યક્તિઓ માટે ગુણવત્તાયુક્ત સારવાર, સંવેદનશીલ જૂથોમાં લક્ષિત સ્ક્રીનીંગ, વિશિષ્ટ સંભાળ અને પોષણ સહાય પ્રદાન કરવાનો છે.

.....

TAMILNADU FAIZAL SAHAY

કેન્દ્રીય ગૃહ વિભાગે વાવાઝોડા ફેજલથી અસરગ્રસ્ત તામિલનાડુ રાજ્યને આપત્તિ રાહત ફંડમાંથી 944 કરોડ 80 લાખના અનુદાનને મંજૂરી આપી છે. જ્યારે વિભાગ દ્વારા અન્ય રાજ્યોમાં નુકશાનીના અહેવાલો મેળવી તે રાજ્યોમાં પણ રાહત ફંડ ફાળવવામાં આવશે. વાવાઝોડાથી થયેલા નુકશાનનો સર્વે કરવા કેન્દ્રીય ટીમને તામિલનાડુ અને પુડુચેરી રવાના કરાઈ છે. ગૃહ મંત્રી અમિત શાહે સોશિયલ મીડિયા પોસ્ટમાં જણાવ્યું કે, ફેઝલ વાવાઝોડાને પહોંચી વળવા કેન્દ્ર સરકાર તામિલનાડુ રાજ્ય સાથે મક્કમતાથી ઉભું છે.

.....

MEA SYRIA

વિદેશ મંત્રાલયે ભારતીય નાગરિકોને હાલમાં સીરિયા ન જવાની સલાહ આપી છે. સીરિયામાં હાલના સંજોગોને ધ્યાનમાં રાખીને વિદેશ મંત્રાલયે સીરિયામાં હોય તેવા તમામ ભારતીય નાગરિકોને રાજધાની દમિશ્કમાં ભારતીય દૂતાવાસના સંપર્કમાં રહેવા જણાવ્યું છે.

વિદેશ મંત્રાલયે ભારતીયોને તાત્કાલિક સીરિયા છોડી દેવાની સલાહ પણ આપી છે. દૂતાવાસ હેલ્પલાઈન નંબર +96 3 9 9 3 3 8 5 9 7 3 અને ઈમેલ આઈડી.

Hoc.damascus@mea.gov.in

.....

HOCKEY-ASIA CUP 2024

ઓમાનની રાજધાની મસ્કતમાં આજથી જુનિયર મહિલા એશિયા હોકી કપનો આરંભ થશે. ટુર્નામેન્ટમાં દસ ટીમોને બે પૂલમાં વહેંચવામાં આવી છે. પૂલ Aમાં ભારત, ચીન, મલેશિયા, થાઈલેન્ડ અને બાંગ્લાદેશનો સમાવેશ થાય છે. પૂલ Bમાં

દક્ષિણ કોરિયા, જાપાન, યાઈનીઝ-તાઈપેઈ, હોંગકોંગ અને શ્રીલંકાનો સમાવેશ થાય છે. જ્યોતિ સિંહની કપ્તાનીમાં ભારતીય ટીમ આવતીકાલે બાંગ્લાદેશ સામે પ્રથમ મેચ રમશે.

ટૂર્નામેન્ટની ફાઈનલ 15 ડિસેમ્બરે યોજાશે. સ્પર્ધામાંથી ટોચની પાંચ ટીમો આવતા વર્ષે ચિલીમાં યોજાનારી જુનિયર વિશ્વ ચેમ્પિયનશિપ માટે ક્વોલિફાય થશે.

.....

UNDER-19 ASIA CUP

દુબઈમાં આવતીકાલે ભારત અને બાંગ્લાદેશ વચ્ચે અંડર-19 એશિયા કપ ક્રિકેટ ટૂર્નામેન્ટની ફાઈનલ રમાશે. આ મેચ ભારતીય સમય પ્રમાણે સવારે સાડા દશ વાગ્યે શરૂ થશે.

અગાઉ ગઈકાલે શારજાહમાં રમાયેલી સેમીફાઈનલમાં ભારતે શ્રીલંકાને 7 વિકેટે હરાવ્યું હતું. 67 રન બનાવનાર વૈભવ સૂર્યવંશીને પ્લેયર ઓફ ધ મેચ જાહેર કરવામાં આવ્યો હતો.

દુબઈમાં રમાયેલી અન્ય એક સેમીફાઈનલમાં બાંગ્લાદેશે પાકિસ્તાનને હરાવી ફાઈનલમાં પ્રવેશ કર્યો હતો. વર્તમાન ચેમ્પિયન બાંગ્લાદેશે ગયા વર્ષે ફાઈનલમાં UAEને હરાવ્યું હતું.

.....

અને હવે આજના અખબારોના મુખ્ય સમાચાર રજૂ કરે છે

અનિલ પટેલ

- રિઝર્વ બેંકે કેશ રિઝર્વ રેશિયો- CRR માં 50 બેસિસ પોઈન્ટનો ઘટાડો કરતાં હોમ લોન સસ્તી થવાનો સંકેત- આ સમાચારને દિવ્ય ભાસ્કર, નવ ગુજરાત સમય, ધ ઇન્ડિયન એક્સપ્રેસ જેવા અખબારોએ હેડલાઈનમાં લીધા છે

- સંસદમાં કોંગ્રેસના સાંસદ અભિષેક મનુસિંઘવીની સીટ પરથી 500 રૂપિયાની નોટનું બંડલ મળતા હંગામો- આ સમાચારને સંદેશ, ગુજરાત સમાચાર, કુલછાબ અને નવ ગુજરાત સમયે પ્રથમ પાને સ્થાન આપ્યું છે.
- દિવ્ય ભાસ્કર દૈનિક પ્રથમ પાનાનાં અહેવાલમાં જણાવે છે કે- 94 લેબ ટેકનીશીયનોને રાતોરાત છુટા કરી કરી દેવાયા
- ભારત-બાંગ્લાદેશ વચ્ચે તંગદિલી વધી- સીમા પાર એલર્ટ જાહેર કરાયું. આ સમાચારને સંદેશ દૈનિકે પ્રથમ પાને સ્થાન આપ્યું છે.
- અમદાવાદ મિરરનાં વિશેષ અહેવાલ પ્રમાણે-અમદાવાદમાં લો ગાર્ડન અને મીઠાખળી સર્કલ ખાતે હાઇ સ્ટ્રીટનું નિર્માણ કરવામાં આવશે.
- દિલ્હી ચલો કુચ સ્થગિત, ખેડૂતોનું સરકારને અલ્ટીમેટમ- આ સમાચારને નવ ગુજરાત સમયે પ્રથમપાને સ્થાન આપ્યું છે
